



1. कला एवं संस्कृति विभाग राष्ट्रीय नाट्य विद्यालय नई दिल्ली के सहयोग से थिएटर कार्यशाला का आयोजन करेगा।
2. सामुदायिक स्वास्थ्य केंद्र बम्बूफ्लाट में यूडीआईडी योजना पर जागरूकता कार्यक्रम आयोजित किया गया।
3. ग्राम पंचायतों में आपदा तैयारी सुदृढ़ करने हेतु प्रशिक्षण कार्यक्रम आयोजित किया जा रहा है।
4. आकाशवाणी श्री विजयपुरम द्वारा निकोबार लोकसंगीत संध्या का आयोजन किया जाएगा।



कला एवं संस्कृति विभाग, द्वीपों के युवाओं और आम जनता के बीच थिएटर को बढ़ावा देने के अपने निरंतर प्रयास के तहत, जून में राष्ट्रीय नाट्य विद्यालय, नई दिल्ली के सहयोग से एक महीने तक चलने वाली थिएटर कार्यशाला का आयोजन करेगा। इस कार्यशाला का उद्देश्य रचनात्मकता को प्रेरित करना, अनुशासन की भावना जगाना और प्रदर्शन कलाओं के प्रति सराहना विकसित करना है, जिससे द्वीपों की सांस्कृतिक पहचान और मजबूत हो सके। इस संबंध में द्वीपों के निवासियों से आवेदन आमंत्रित किए गए हैं। कार्यशाला में केवल 30 व्यक्तियों को ही शामिल किया जाएगा और चयन एक चयन समिति द्वारा किया जाएगा। आवेदकों की आयु 18 वर्ष से अधिक होनी चाहिए। इस कार्यशाला में प्रतिभागियों को प्रशिक्षण प्रदान किया जाएगा। यह न केवल कलात्मक कौशल को निखारेगा, बल्कि प्रतिभागियों के बीच आत्मविश्वास, टीम भावना और सांस्कृतिक जागरूकता को भी बढ़ावा देगा। अधिक जानकारी सेल्युलर जेल परिसर स्थित कला एवं संस्कृति विभाग, से प्राप्त की जा सकती है।



ललित कला अकादमी, नई दिल्ली ने सामान्य परिषद में एक सदस्य के नामांकन हेतु अंडमान निकोबार प्रशासन से तीन नामों का पैनल भेजने का अनुरोध किया है। इन नामों में कम से कम एक महिला का होना अनिवार्य है। इस प्रक्रिया के तहत अब कला एवं संस्कृति विभाग द्वारा उन प्रसिद्ध महिला कलाकारों से आवेदन आमंत्रित किए गए हैं, जिन्होंने दृश्य एवं प्लास्टिक कला के क्षेत्र में उल्लेखनीय योगदान दिया

हो। उम्मीदवार का पूर्व में ललित कला अकादमी की सामान्य परिषद या किसी समिति का सदस्य न होना आवश्यक है। इसके साथ ही कार्यकाल तीन वर्ष का होगा और अधिकतम दो गैर-लगातार कार्यकाल के लिए पात्रता रहेगी। इच्छुक कलाकार आवेदन पच्चीस मई तक कला एवं संस्कृति निदेशक सेल्युलर जेल परिसर में या ईमेल पर भेज सकती है।



सामुदायिक स्वास्थ्य केन्द्र, बैम्बूपलैट में कल यूडीआईडी योजना पर एक जागरूकता कार्यक्रम आयोजित किया गया। इस दौरान, सामाज कल्याण निदेशालय के राज्य समन्वयक ने प्रतिभागियों को योजना के विभिन्न पहलुओं से अवगत कराते हुए यूडीआईडी कार्ड के लाभ, पंजीकरण, दिव्यांगता प्रमाणन और ऑनलाइन पंजीकरण प्रक्रिया से जुड़े पहलुओं के बारे में जानकारी दी। उन्होंने पात्र लाभार्थियों को इस योजना के तहत पंजीकरण कराने के लिए प्रोत्साहित किया। कार्यक्रम में दिव्यांगजनों के लिए विभिन्न सरकारी योजनाओं के बारे में जानकारी दी गई। इस दौरान आंगनवाड़ी और आशा कार्यकर्ताओं के साथ एक संवादात्मक सत्र भी आयोजित किया गया, जिसमें दिव्यांगता प्रमाणन, पंजीकरण और सरकारी योजनाओं से संबंधित प्रश्नों का समाधान किया गया। इस अवसर पर बम्बूफ्लाट सामुदायिक स्वास्थ्य केंद्र के चिकित्सा अधिकारी, आंगनवाड़ी कार्यकर्ताओं, आशा कार्यकर्ताओं और आम जनता ने भाग लिया।



सरकार ने केंद्रीय अन्वेषण ब्यूरो के निदेशक प्रवीण सूद का कार्यकाल एक वर्ष के लिए बढ़ा दिया है। कार्मिक एवं प्रशिक्षण विभाग द्वारा जारी एक आधिकारिक आदेश के अनुसार, मंत्रिमंडल की नियुक्ति समिति ने ब्यूरो के निदेशक के रूप में श्री सूद के कार्यकाल को इस महीने की 24 तारीख के बाद भी बढ़ाने की मंजूरी दे दी है।



आपदा प्रबंधन निदेशालय, ग्रामीण विकास, पंचायती राज संस्थान और शहरी स्थानीय निकाय के समन्वय से आपदा प्रबंधन भवन के प्रशिक्षण हॉल में पंचायत सचिवों, ग्राम स्तरीय कार्यकर्ताओं और ग्राम सेवकों के लिए 3-दिवसीय बुनियादी आपदा प्रबंधन प्रशिक्षण कार्यक्रम आयोजित किया जा रहा है, जो पन्द्रह मई तक चलेगा। इसका उद्देश्य ग्राम पंचायतों में आपदा से निपटने की तैयारियों को मजबूत करना है। इस अवसर पर मुख्य अतिथि के रूप में आपदा प्रबंधन निदेशक प्रियंका कुमारी ने आपदा स्थितियों के दौरान

ग्राम पंचायतों की भूमिका पर जोर देते हुए कहा कि द्वीप समूह प्राकृतिक आपदाओं के प्रति अत्यधिक संवेदनशील हैं और जोखिमों को कम करने के लिए पंचायत स्तर पर तैयार होना अत्यंत आवश्यक है। उन्होंने सभी प्रतिभागियों से प्रशिक्षण सत्रों में सक्रिय रूप से भाग लेने का आग्रह किया।



TSG चौरिटेबल फाउंडेशन ने वार्ड नंबर चार के मोहनपुरा इलाके और PMT क्वार्टर इलाके के निवासियों को मुफ्त पानी की सप्लाई की। पानी की कमी का सामना कर रहे घरों में लगभग 12,000 लीटर पानी बांटा गया, जिससे स्थानीय निवासियों को बहुत राहत मिली। फाउंडेशन लोगों की सेवा करने और जरूरत के समय पर सामाजिक सेवा पहलों के जरिए समुदाय के साथ खड़े रहने के लिए पूरी तरह से प्रतिबद्ध है।



आका"वाणी के नब्बे गौरव"ाली वर्ष के शुभअवसर पर आका"वाणी श्री विजयपुरम की ओर से कल शाम छह बजे भारतीय मानव विज्ञान सर्वेक्षण के सभागार में 'निकोबार लोक संगीत संध्या' का आयोजन किया जाएगा। इस अवसर पर कला एवं संस्कृति तथा आपदा प्रबंधन निदेशिका प्रियंका कुमारी मुख्य अतिथि के रूप में उपस्थित रहेंगी जबकि टैगोर राजकीय शिक्षा महाविद्यालय की प्राचार्या डॉ मंजूलता राव सम्माननीय अतिथि होंगी।



सार्वजनिक व्यवस्था बनाए रखने, पैदल चलने वालों की आवाजाही को सुचारू बनाने और सार्वजनिक जगहों के इस्तेमाल को नियंत्रित करने के प्रयासों के तहत, श्री विजयपुरम नगरपालिका परिषद ने शहर में अतिक्रमण हटाने का अभियान चलाया। इस दौरान, गर्ल्स सीनियर सेकेंडरी स्कूल के पास चल रही अनाधिकृत दुकानों को प्रवर्तन टीम द्वारा हटाया गया। नगरपालिका परिषद् ने सभी विक्रेता दुकान मालिकों से नियमों का पालन करने की अपील की। राम कृष्ण मिशन से लेकर फ्लैग पॉइंट तक के क्षेत्र को नो-वेंडिंग जोन घोषित किया गया है, और इस क्षेत्र में किसी भी प्रकार की व्यावसायिक गतिविधि की अनुमति नहीं होगी। परिषद ने आगे कहा कि वह फुटपाथों, सड़कों के किनारे और अन्य अधिसूचित नो-वेंडिंग क्षेत्रों में अतिक्रमण के प्रति शून्य-सहिष्णुता की नीति अपनाती है। ऐसे स्थानों पर बनाई गई किसी भी अनाधिकृत संरचना या स्टॉल को बिना किसी पूर्व सूचना के हटा दिया जाएगा।



नेताजी सुभाष चंद्र बोस पुलिस प्रशिक्षण संस्थान प्रातरापुर में 16, 19, 21 और 23 मई को सुबह पांच बजे से दोपहर एक बजे तक स्मॉल आर्म्स रेंज में फायरिंग अभ्यास किया जाएगा। आम जनता, विशेष रूप से बर्ड लाइन और प्रातरापुर क्षेत्र के लोगों से फायरिंग के दिनों में, स्वयं को और अपने पालतू जानवरों को फायरिंग रेंज से दूर रखने की सलाह दी गई है।



प्रधानमंत्री मत्स्य संपदा योजना के तहत अनुबंध के आधार पर सागर मित्र की नियुक्ति के लिए आवेदन आमंत्रित किए गए हैं। आवेदन पत्र प्रशासन की वेबसाइट से डाउनलोड किए जा सकते हैं। निर्धारित प्रारूप में आवेदन करने की अंतिम तिथि 25 मई है। अधिक जानकारी के लिए, जोनल मत्स्य कार्यालय से संपर्क किया जा सकता है।



दक्षिण अंडमान जिले के श्री विजयपुरम में कल सुबह 10 बजे उप-आयुक्त कार्यालय के सम्मेलन कक्ष में एक महत्वपूर्ण बैठक आयोजित की जाएगी। यह बैठक शत्रु सम्पत्ति अभिरक्षक और गृह मंत्रालय के तत्वावधान में प्लॉट संख्या 111/1, एबरडीन बाजार स्थित शत्रु संपत्ति की प्रस्तावित ई-नीलामी के संबंध में होगी। बैठक में अधिकारियों द्वारा नीलामी प्रक्रिया की जानकारी दी जाएगी तथा अधिक से अधिक सहभागिता सुनिश्चित करने हेतु संपत्ति डीलरों, संभावित बोलीदाताओं और आम नागरिकों को आमंत्रित किया गया है। ई-नीलामी 25 मई को प्रस्तावित है।

